

اینکل۔“

”ہم رے کا انتظام کر رہے ہیں سر“ شعیب نے جواب دیا۔

”اینڈ کیپ اے پیس آف کیک فارمی۔“

”فائنٹلی سر،“

میس کے آبدار اوز افسروں کے بیٹ مین ٹھنڈے شربت کے گلاس لالا کر پیش کر رہے تھے۔ شعیب پھرتا پھرتا ہوا اگلے کمرے میں داخل ہوا جہاں سفید وردی والے میس کے ملازم چائے کے برتن پالش کر کر کے سجا رہے تھے۔ شعیب میز کے پاس رُک کر انہیں چیمونی بڑی ہدایات دیتا رہا، پھر جا کر پچھلے دروازے میں کھڑا ہو گیا۔ پتلون کی جیبوں میں ہاتھ دیئے، وہ وہاں پر رُکا بے خیالی سے باہر اندھیرے میں دیکھنے لگا۔ سرفراز جو پہلے کمرے میں چل پھر رہا تھا، لوگوں کے پاس رُکنا اُن سے ایک آدھ بات کرتا ہوا، درمیانی دروازے میں جا ٹھہرا۔ عتبی دروازے میں کھڑے شعیب کی پشت اُسے نظر آ رہی تھی۔ اُس کا دل دھک دھک کرنے لگا۔ اُسے علم تھا کہ ابھی کچھ دیر میں نیمہ اپنے گروپ کے ہمراہ اسی دروازے سے داخل ہوگی۔ اُس کی پیٹھ پہ لوگوں کی گفتگو کی ملی جلی بھنھناہٹ اور بیچ بیچ میں شرفی کی بے ساختہ ہنسی کی آواز اُنھ رتی تھی۔ وہ دھیان ہٹانے کو کمرے میں داخل ہو کر چپکے سے بڑی میز کے پاس جا کھڑا ہوا اور ایک چینی کی خالی پیالی کو اُنھا کر بجلی کی روشنی کے سامنے اُس کا معائنہ کرنے لگا۔ اس وقت اُگر وہ آجائے، سرفراز نے پیالی کی سفید سطح پر منعکس بلب میں نظر جما کر سوچا، تو میں اُس سے کیا کہوں گا؟ اتنے لوگوں کے بیچ میں کیسے قدم بڑھا کر اُس کے قریب جاؤں گا؟ میری باری کب آئے گی؟ اتنے پر اعتماد، خوش شکل، اعلیٰ شہری بیک گراؤنڈ والے لڑکوں کے سامنے میری کیا حیثیت ہے؟ سرفراز پیشہ وری کی حد تک فوج کے حلقے میں کسی سے مرعوب نہ ہوتا تھا۔ مگر یہ ایک مختلف معاملہ تھا۔ اُسے احساس تھا کہ وہ اپنی طبیعت، اپنے تجربے اور اپنے مخصوص طبقے کا قیدی تھا جس کی بنا پر وہ تھیل شروع کرنے سے پہلے ہی بار چُکا تھا۔ مگر اپنے دل کا کیا کروں، اُس نے سوچا؟ اُس نے پیالی میز پہ رکھی تو اُس کا ہاتھ ذرا کیلپا رہا تھا، جس سے پیالی طشتی کے ساتھ ٹکرا کر اٹکنائی۔ شعیب نے پیچھے مڑ کر دیکھا اور آہستہ آہستہ چلتا ہوا سرفراز کے برابر آ کھڑا ہوا۔ اُس نے مسکرا کر سرفراز کو دیکھا اور پیالی کے کناروں پر انگلی پھیرنے لگا، گویا بات کرنے کی



ضرورت نہ سمجھتا ہو۔ ایک لحظے کے لئے دونوں کمروں میں مکمل خاموشی ہو گئی، پھر دوسرے کمرے میں ایک شور اٹھا۔ سرفراز اور شعیب کو ایک عجیب منظر نظر آیا۔ درمیان والے دروازے میں دو سیاہ بوٹ ہوا میں لہراتے ہوئے دکھائی دیئے جو بے سہارا آہستہ آہستہ آگے بڑھتے آرہے تھے۔ پھر دو ٹانگیں اٹنی ہوئیں اٹھی ہوئی سامنے آئیں جن کی پتلون گھٹنوں تک گری ہوئی تھی اور جرابوں کے بعد پنڈلیوں کی دو دو انچ جلد نظر آ رہی تھی جس پہ گھنے سیاہ بال تھے۔

”اومائی گاڈ،“ شعیب نے کہا۔ ”اٹ از ہم اگین۔“

سرفراز ہنس پڑا۔ شرفی اپنا کھیل دکھا رہا تھا۔ وہ ہاتھوں کے بل چلتا ہوا پیر اور کمبیاں سمیٹے، دروازے کو پار کر کے صاف دوسرے کمرے میں داخل ہوا۔ اُس کے پیچھے پیچھے ایک بڑے گروپ کا غوغا تھا، جو ”بک آپ بکرے“ اور ”براوو“ کا شور کر رہے تھے۔ ایک دوسرا گروپ آپس میں باتیں کر کے قہقہے لگا رہا تھا۔ شرفی کے بازوؤں میں اب ہلکا سا ارتعاش پیدا ہو چکا تھا۔ مگر اُس نے اپنی منزل پوری کر لی تھی۔ دروازے سے ایک فٹ آگے نکل کر اُس نے ایک ایسی قلابازی لگائی کہ اُس کے پاؤں دھپ سے آگے زمین پر آ رہے اور پیچھے سے اُس کا جسم اُچھل کر سیدھا سامنے کھڑا ہو گیا۔ چاروں ہاتھوں پاؤں کے سوا اُس کا کوئی حصہ کسی دیوار، دروازے یا زمین سے لگنے نہ پایا تھا۔ اُس کا چہرہ لال بہوئی ہو رہا تھا۔ کھڑے ہوتے ہی وہ پلٹا اور شوکی کے سامنے جا کھڑا ہوا۔

”کم آن۔ پے آپ،“ وہ بولا۔

”جیکٹ کا ایک کونادروازے سے لگ گیا تھا۔“ شوکی نے کہا۔

”نان سینس! کوئی وٹ نس؟“

کوئی نہ بولا، سب مُنہ ہی مُنہ میں ہنستے رہے۔

”رائیٹ،“ شرفی نے کہا، ”کوئی بہانہ نہیں چلے گا۔ پے آپ۔“

”کم آن شوکی،“ کیپٹن دلاور ہنس کر بولا، ”یو لو سٹ۔“

اُس کی بات سُن کر شوکی نے آخر کندھے اُچکا کر ہار مان لی۔ ”اوکے۔ آئی او یو“

”او یو کا کیا مطلب؟“ شرفی نے ہاتھ بڑھائے بڑھائے مطالبہ کیا۔ ”آئی وانٹ کیش مین۔“

ائی ڈونٹ کیری منی،“ شوکی نے نیم سنجیدہ لہجے میں کہا۔



”کم کم۔ جیب خالی کرو۔“

”وی آر رائیل۔“ برکی اعلانیہ انداز میں گویا ہوا۔ ”رائیلز کیش گیری نہیں کرتے۔“

”آل رائٹ شرفی،“ کیپٹن دلاور بولا، ”آئی او یو کوئی ڈس آنریبل بات نہیں۔ اِس اے جنٹلمین آفیسرز ورڈ۔“

”جنٹلمین آفیسرز؟“ شرفی نے بے یقینی سے آنکھیں پھیلا کر سوال کیا۔

سب قہقہہ لگا کر ہنسے۔ چند ایک نے تالیاں بجاائیں۔ پارٹی کا جمود ٹوٹ گیا تھا۔

اب مدعوئین کی تعداد بیس کے لگ بھگ ہو چکی تھی۔ لوگ دونوں کمروں میں بٹ گئے تھے اور آزادی سے گفتگو اور مذاق کر رہے تھے۔ اُسی وقت عقبی دروازے پر چھپھلتی ہوئی کار کی روشنیاں گزریں، کچھ ہلچل کے آثار پیدا ہوئے، کار کے دروازے کھلنے اور بند ہونے، اور کچھ لڑکیوں کے باتیں کرنے کی آوازیں آنے لگیں۔ پہلے کمرے والوں کو خبر نہ ہوئی۔ مگر پچھلے کمرے میں ایک دم خاموشی چھا گئی۔ سب کی نظریں دروازے پہ لگی تھیں۔ نیمہ ایک بڑا سا ڈبہ اٹھائے دروازے میں نمودار ہوئی۔ تیز نظروں سے کمروں میں چاروں طرف دیکھ کر وہ بے ساختگی سے مسکرائی۔ اُس کے چہرے سے خوشی مترشح تھی۔ وہ کونے میں رکھی ہوئی ایک چھوٹی سی تپائی تک گئی۔ ہاتھ میں پکڑا ہوا ڈبہ اُس پہ رکھ کر وہ اپنے بھائی کے پاس جا کھڑی ہوئی اور باتیں کرنے لگی۔ سرفراز اُس سے تین چار قدم کے فاصلے پر کھڑا تھا۔ اب پہلے کمرے سے لوگ آنے شروع ہو گئے تھے۔ اُس پاس ہلکے لہجے میں گفتگو ہو رہی تھی، جس کی بھنبھناہٹ کے بیچ نیمہ کی صاف، کھسکار آواز کے ٹکڑے سرفراز کے کانوں تک پہنچ رہے تھے۔۔۔۔۔ ”ٹریفک۔۔۔۔۔ بیکری۔۔۔۔۔ نورین۔۔۔۔۔“ اب وہ اوپر لگی رنگ برنگ جھنڈیوں کی جانب اشارہ کر کے ہنس رہی تھی۔ اُس کی آواز سن کر سرفراز کو ایک لمحے کے لئے اپنے کانوں کی سنسناہٹ کے اندریوں محسوس ہوا جیسے چاروں طرف خاموشی چھا گئی ہے اور رات کی تاریکی میں دور سے بیلوں کے گلے کی گھنٹیاں بج رہی ہیں۔ نیمہ نے فیشن ایبل قسم کا شوخ رنگ غرارہ پہنا ہوا تھا اور قمیض کے اوپر کندھوں پہ ہلکے سرخ رنگ کا دوپٹہ لٹک رہا تھا۔ وہ نیمہ کی آواز سننے میں محو تھا کہ اچانک اُسے احساس ہوا کہ کسی نے اُس سے کوئی بات کی ہے۔



”ہنہ؟“ سرفراز چونک کر مڑا۔

لفٹننٹ سرخرو خان اپنی بڑی بڑی بلوری آنکھوں سے اُسے دیکھ رہا تھا۔ ”ویک آپ، ایم ایس۔ وٹس رائنگ؟“

دونوں کھلکھلا کر ہنس پڑے۔ آنکھ کے کونے سے سرفراز نے دیکھا کہ اُس کے بننے کی آواز پہ نسیمہ کو پہلی بار اُس کی موجودگی کا احساس ہوا اور اُس نے اچھتی ہوئی نظر سرفراز پہ ڈالی۔ سرفراز اپنے خیال میں اس قدر کھوچکا تھا کہ اُس نے تین دوسری لڑکیوں کی جانب دھیان بھی نہ دیا تھا جو نسیمہ کے پیچھے پیچھے کمرے میں داخل ہوئی تھیں۔ نورین، جو کسی حد تک شعیب کی چیمٹی تھی اور جسے سابقہ پھیرے پر سرفراز نے دور سے دیکھا تھا، چست اور چمکیلا لباس پہنے ہوئے تھی۔ اُس کے ساتھ ایک اور خوش شکل اور ذرا سر نکالتی ہوئی لڑکی کھڑی تھی۔ تیسری لڑکی ذرا فاصلے پر کھڑی منہ اٹھائے چھت سے لگتی جھنڈیوں کو دیکھ رہی تھی۔ اُس کا قد چھوٹا، بدن منحنی اور لباس سیدھا سادا تھا، اور وہ نہایت خوش خلقی سے باتوں کے جواب دے رہی تھی۔ اُس کی معمولی شکل و صورت اور طور طریقے سے ہمت پا کر نوجوان لڑکے ایک ایک کر کے اس کی طرف بڑھنا شروع ہو گئے تھے۔ اس ماحول میں اُس کی خامیاں خُویوں میں تبدیل ہو گئی تھیں۔ نوجوان افسروں نے ایک نظر کے اندر دوسری لڑکیوں کے مقابلے میں اُس لڑکی کے طبقے اور اُس کی حیثیت کا تعین کر لیا تھا اور بے خطر ہو کر ایک ایک انچ اُس کی جانب کھسکتے جا رہے تھے۔ سرفراز نے رُخ بدل کر اپنے ارد گرد دیکھا۔ سرخرو خان کسی اور سے باتیں کرنے میں مصروف ہو چکا تھا۔ سرفراز نے جی کڑا کر کے قدم بڑھایا اور شعیب کے پاس جا کھڑا ہوا۔

”اسلام علیکم،“ نسیمہ نے اپنی بات چھوڑ کر، اپنے مخصوص انداز میں ہاتھ اُلٹ کر ماتھے سے چھو، ”آپ کب آئے؟“

”ابھی آیا ہوں،“ سرفراز نے گھبراہٹ میں جلدی سے جواب دیا۔

”ابھی ابھی؟“

”ہاں،“ شعیب نے بات کاٹ کر کہا۔ ”ابھی ابھی ان کا چاپر باہر اُترا ہے۔“

سرفراز ہنس پڑا۔ ”میرا مطلب ہے آج ہی آیا ہوں۔“

”ہمیں کچھ بیکرز نے دیر کرا دی، کچھ ٹریفک نے،“ نسیمہ بولی۔ پھر اُس نے



سارے کمرے میں نظر دوڑائی۔ سب آگئے ہیں؟ کیا خیال ہے، شروع کر دیا جائے؟“  
 شعیب نے بھی چاروں طرف نگاہ ڈالی۔ ”ہاں،“ وہ بولا۔

”نھیک،“ نسیمہ شرارت بھرے لہجے میں بولی، ”اب تم اُس دروازے کی طرف  
 منہ کر کے کھڑے ہو جاؤ۔ اُس وقت تک تم مڑ کر دیکھ نہیں سکتے جب تک میں آواز نہ  
 دوں۔“

”کیوں؟“ شعیب آنکھیں چمکا کر بولا۔

”بس۔ یہ رُول ہے۔ اگر تم مڑے تو ساری کارروائی وہیں پہ روک دوں گی۔  
 سمجھ گئے؟“ یہ کہ نسیمہ نے شعیب کو دونوں بازوؤں سے پکڑ کر گھمیلایا اور میز کی جانب اُس  
 کی پشت کر دی۔ شعیب کندھے اُچکا کر وہیں کھڑا کھڑا اپنے ایک دوست سے باتیں کرنے  
 لگا۔

”نورین،“ نسیمہ نے آواز دی۔ ”چلو آؤ۔“

اُن دونوں کو جاتے دیکھ کر دوسری دو لڑکیاں بھی اُن کے پیچھے چل دیں۔ وہ  
 چاروں کونے والی تپائی کے آگے دیوار بنا کر کھڑی ہو گئیں۔ پھر انہوں نے ذبے کے اندر  
 سے ایک نکال کر طشتری پہ رکھا اور اُس پر اکیس موم بتیاں جمائیں۔ ایک کو اپنے پیچھے  
 چھپائے چھپائے نسیمہ نے مڑ کر مایوس طلب کی۔ اُس کے قریب کھڑے ایک نوجوان نے  
 اُسے اپنا لائیسٹر پیش کیا۔ نسیمہ ایک منٹ تک اُس سرخ رنگ کے چمکیلے لائیسٹر کو ہاتھ میں  
 لئے تعریفی نظروں سے دیکھتی رہی۔ پھر پلٹنے سے پہلے اُس نے ہنس کر نوجوان سے کوئی  
 بات کی۔ سرفراز اُس نوجوان افسر کو نہ جانتا تھا، مگر اُس کے دل میں ہلکی سی جلن پیدا  
 ہوئی۔ اُس کا جی چاہا کہ اُس آدمی کی جگہ پر وہ خود موجود ہو۔ مگر وہ لائیسٹر کہاں سے لے کر  
 آتا؟ وہ تو سگریٹ بھی نہ پیتا تھا۔ اُس نے کمرے کے پار سے نسیمہ کے چمکتے ہوئے سفید،  
 ہموار دانت ایسے دیکھے تھے جیسے وہ اُس کے پاس کھڑا ہو۔ پھر اچانک کمرے سے ایک  
 مجموعی خوشگوار حیرت کی آواز اُٹھی۔ نسیمہ تینوں لڑکیوں کے زرخے میں، ایک کی طشتری  
 اٹھائے، انتہائی احتیاط سے قدم قدم میز کی جانب بڑھ رہی تھی۔ تینوں لڑکیاں موم بتیوں  
 کے شعلوں کو ہوا سے محفوظ رکھنے کی خاطر اپنے ہاتھوں کی اوٹ میں رکھے ساتھ ساتھ چلتی  
 آ رہی تھیں۔



”سپلنڈڈ“ کسی نے کہا۔

شعیب نے پلٹنے کی کوشش کی تو اُس کے سامنے کھڑے نوجوان نے مسکراتے ہوئے اُس کے دونوں بازو اپنے ہاتھوں میں جکڑ لئے۔ نیمہ نے میز پہ پہنچ کر کیک کی طشتری درمیان میں رکھ دی۔

”ایکسیلنٹ“ کسی اور نے کہا۔

”آل رائٹ“ نیمہ نے پکار کر کہا، ”شبو، یو کیئن ٹرن اراؤنڈ ناؤ۔“

شعیب مڑا تو حیرت اور خوشی سے آنکھیں پھیلا کر، مُنہ کھل کر ہنسا۔ نیمہ نے اُس کے ہاتھ میں چھری پکڑا دی۔ نورین بھاگ کر میز کی دوسری جانب جا کھڑی ہوئی اور کیمہ آنکھ سے لگا کر تصویر بنانے لگی۔ شعیب نے دو چار پھونکوں میں موم بتیاں بجھائیں اور کیک کاٹنے لگا۔

”ہیپی برتھ ڈے ٹو یو۔۔۔۔۔“ کی مخصوص دُھنیں کمرے میں بلند ہوئیں اور تالیوں کے بیچ چاروں جانب پھیل گئیں۔ نیمہ نے شعیب سے چھری لے کر کیک کاٹنا شروع کیا۔ لڑکیاں سب کو کیک بانٹنے لگیں۔ ہنسی مذاق کی باتیں ہوئیں۔ میس کے بیرے گرم چائے سے بھری چاء دانیاں اٹھائے ہوئے لائے۔ لوگ، جو ایک غول کی صورت میں میز کے گرد جمع تھے، اپنے اپنے کیک کے ٹکڑے لئے، چھوٹے چھوٹے گروپوں میں بٹ گئے۔ گفتگو کی بھنبھناہٹ بڑھ کر ہلکے سے شور میں تبدیل ہو گئی۔ جڑے چلنے کے ساتھ لوگوں کی جھجک کے پردے اُترتے گئے۔ شرفی بکرے نے، جو اب تک آپے میں کھڑا تھا، پر پُر زے نکالنے شروع کر دیئے تھے۔ اُس کے گروپ سے قمقموں کی آواز بلند ہو رہی تھی۔ کیک کے ذروں سے آراستہ لب وا کئے لوگ ہنس رہے تھے۔ اُن میں سے ایک نے کوئی بات کرنے کی خاطر کمرے کی دوسری طرف کھڑے لیفٹیننٹ طاہر کو آواز دی۔ اُن کے بیچ کمرے کا شور تھا۔ جب دوسری اور پھر تیسری آواز پہ طاہر متوجہ نہ ہوا تو شرفی بچوں کے بل دبک دبک کر چلتا ہوا کمرے کو پار کر کے اُس کی پشت پہ جا کھڑا ہوا۔ اُس نے طاہر کے کان سے مُنہ لگا کر ایسے زور سے اُسے آواز دی جیسے پناخہ پھٹتا ہے۔ طاہر اُچھل پڑا۔ اُس کے ہاتھ میں پکڑی ہوئی چالے کی پیالی چھلک گئی۔ کچھ چائے اس کے کپڑے پہ اور کچھ زمین پہ گری۔ طاہر سخت طیش کی حالت میں مڑا۔



”شرنی“ وہ دانت پیس کر بولا، ”یو آر این ایڈیٹ!“

شرنی ہنس پڑا۔ ساتھ ہی اُس نے ہتھیار ڈال دینے کے انداز میں ہاتھ اوپر اٹھا دیئے۔ مگر طاہر کا غصہ ٹھنڈا نہ ہوا۔ ایک لچھے کے لئے سرفراز نے سوچا کہ طاہر اپنی پیالی میں پکی ہوئی چائے شرنی کے سر پہ انڈیل دینے والا ہے۔ مگر اُسی وقت کسی نے پیچھے سے شرنی کو بازو سے پکڑ کر کھینچ لیا۔ شرنی شرمندہ سی ہنسی چہرے پہ لئے واپس آگیا۔ کمرے میں ایک منٹ خاموشی ہو جانے کے بعد دوبارہ معمول کی گفتگو شروع ہو گئی۔ دور سے شعیب گہری سوچ والی نظر سے شرنی کو دیکھتا رہا۔ ”یو نو واٹ آئی تھنک؟“ پھر وہ بولا۔

سرفراز نے سوالیہ نظروں سے اُسے دیکھا۔

”آئی ایم افریڈ شرنی از گوئینگ نو بی تھرون آؤٹ سونر آر لیٹر۔ ون ڈے ہی ول کر اس دی لمٹ۔“

فوج کے پیشے میں جہاں ہر کمیشن حاصل کرنے والا نوجوان افسر اپنے دل میں جرنیل بننے کی اُمنگ ہی نہیں لئے ہوتا بلکہ تصور میں اپنے آپ کو کم از کم ڈویژن کی کمان کرتے ہوئے بھی دیکھ رہا ہوتا ہے، وہاں چند سال میں ایسے لوگ بھی نظر میں آ جاتے ہیں جن کے بارے میں ایک قدرتی احساس ہوتا ہے کہ میجر یا زیادہ سے زیادہ لفٹننٹ کرنل کے عہدے تک پہنچ کر اُن پر ترقی کے راستے بند ہو جائیں گے۔ ضروری نہیں ہوتا کہ یہ لوگ نالائق افسر ہوں، مگر فوج کے مخصوص کچھ میں کسی نہ کسی وجہ سے اُن کی رفتار سست پڑ جاتی ہے اور اُن کے بال سفید ہو جاتے ہیں۔ شرنی جس کے لئے شعیب اور سرفراز کے دل میں خاص محبت تھی، کے بارے میں یہ احساس کر کے دونوں کے دل بھاری ہو گئے۔ سرفراز نے دوسری دیوار کے ساتھ کھڑے شرنی کو دیکھا جو حسب معمول اپنی کھلی طبیعت اور خوشدلی کے اثر سے آس پاس کے دوستوں میں ہنسی اور خوشی پھیلا رہا تھا۔ یہ شخص، سرفراز نے سوچا، خواہ لکھ پتی بزنس مین بن جائے، مگر ”سروس“ میں رہنے اور ترقی کرنے کا، یونیفارم کا اور رینک کا فخر اس کے ہاتھ سے نکل جائے گا، جس کی کمی وہ عمر بھر پوری نہ کر سکے گا۔ یہ خیال کر کے سرفراز کے دل میں گہرا افسوس پیدا ہوا، اور دل ہی دل میں اُس نے دعا کی کہ خدا کرے شعیب کا اندیشہ درست ثابت نہ ہو۔

اُسی وقت، گویا مستقبل میں دیکھتے ہوئے، سرفراز کی نظروں میں چیزیں دور اور



نزدیک ہونے لگیں۔ کمرے کا ماحول بدل گیا۔ کچھ لوگ بہت دور اور کچھ بالکل قریب سے دکھائی دینے لگے۔ سرفراز کے لئے یہ نئی بات نہ تھی، مگر کوئی دوسرا اسے تسلیم نہ کرتا تھا۔ ایک بار اکیڈمی میں اُس نے شعیب سے اس کا ذکر کیا تھا، جس نے یہ کہہ کر ”ایم ایس، یو آرمیڈ“ اُس کی بات کو جھٹک دیا تھا۔ کئی سال پہلے، جب وہ ابھی بچہ تھا، اُس نے اپنے بھائی سے یہ بات کہی تھی۔ اُس کے بھائی نے بھی یہ کہتے ہوئے کہ ”تیرا مشاہدہ تیز ہے“ معاملہ ختم کر دیا تھا۔ بچپن اور لڑکپن میں لمبے عرصے تک اس کیفیت کے بارے میں وہ یہی سوچتا رہا تھا کہ اُس کا مشاہدہ تیز ہے۔ مگر جوان ہونے تک اُسے علم ہو چکا تھا کہ یہ صرف مشاہدے کی بات نہ تھی، ایک خاص الخاص وصف تھا جو پیدائش کے وقت سے اُس کے اندر موجود تھا۔ اس حقیقت سے بھی وہ آشنا تھا کہ اس ”راز“ کو وہ اپنے اندر مخفی رکھنے پر مجبور تھا، کہ کوئی دوسرا اسے سمجھنے بوجھنے سے قاصر تھا۔ رازدانی کے اس بوجھ تلے ایک طویل تنہائی اُس کے حصے میں آئی تھی جس میں وہ کسی کو شریک نہ کر سکتا تھا۔ اس کے باوجود، جب وہ اس کیفیت میں ہوتا تو ایک پُر سکوت حالت اُس پہ طاری ہوتی۔ وہ نہایت آسودگی سے اپنا ہلکا پھلکا بدن اٹھائے کھڑا ہوتا، اور اُس کے تمام تر حواس ایک نقطے پہ مجتمع ہوتے۔

اُس کمرے کے اندر یہ نقطہ یک کا ایک ذرہ تھا جو نیمہ کے دانتوں میں اٹکا ہوا تھا۔ اُن دونوں میں چند گز کا فاصلہ تھا، مگر جب نیمہ باتیں کرتی ہوئی ہنستی تو اُس کے سامنے والے دانتوں کے درمیان وہ باریک سا ذرہ سرفراز کو ایسی صفائی سے دکھائی دیتا جیسے کہ وہ نیمہ کے سامنے کھڑا ہو۔ کئی بار اُس کا جی چاہا کہ وہ ہاتھ بڑھا کر نو تھ پک کے نیزے سے اُس ذرے کو اچک لے۔ کمرہ اب ایک مقناطیسی کشش اور میدان کی مانند تھا جس میں سیاہ سروں کے چھوٹے چھوٹے جھرمٹ الگ الگ دکھائی دے رہے تھے۔ سرفراز اپنی تنہا دنیا میں ٹھہرا اس طرح اس منظر کو دیکھ رہا تھا جیسے چھت پہ لٹکا ہوا اوپر سے ساری کارروائی کا ملاحظہ کر رہا ہو۔ کبھی کوئی سر، اور اُس سے ملحقہ شکل ایک جھرمٹ سے کٹ کر گویا کھینچتی ہوئی دوسرے جھرمٹ میں داخل ہوتی۔ ایک میزبان شبیہ نیمہ کی تھی جو اب یک کا ذرہ اٹھائے کھڑی تھی۔ ان جھرمٹوں میں ہر کوئی باتیں کر رہا تھا، مگر سرفراز کی دنیا میں مکمل خاموشی تھی، جیسے اُس کے کانوں کے پردے بند ہو چکے ہوں، یا اُس کے گرد ایک خلاء کا حصار کھنچا ہو جس کے اندر وہ بیک وقت مقید بھی ہو اور آزاد بھی۔ چند لحظے کے



لئے وہ گویا اس جہان زندہ سے کٹ گیا تھا۔ سرفراز کی یہ کیفیت گو عموماً صرف چند لمحوں تک ہی رہتی، مگر اس کا عکس اُس کے ذہن پہ یوں پڑتا جیسے برسہا برس پہ پھیلا ہو۔

”آپ کی برتھ ڈے کب ہے؟“ دُور سے ایک آواز آتی ہوئی معلوم ہوئی۔ اس آواز میں ہنسی کی کھنک بھری تھی اور دو دانتوں کے درمیان کیک کا ایک ذرہ چمک رہا تھا۔ سرفراز اُن دانتوں کی ہیئت میں محو تھا۔

”ہنہ؟“ وہ چونکا۔ ”اوہ۔۔۔“ وہ ہنسا ”میری برتھ ڈے؟“ جواب میں گو ایک لمحے کا وقفہ تھا مگر اس توقف نے نسیم کے چہرے پہ حیرانی کی پرچھائیں پھیلا دی۔

”جی،“ وہ بولی، ”آپ کی برتھ ڈے۔“

”اگست میں ہے۔“

”بڑا اچھا موسم چُنا آپ نے پیدائش کا۔“

سرفراز کی آنکھوں کے سامنے کھلکھلاتی ہوئی ہنسی تھی جس کے ارتعاش میں وہ ذرہ لہرا رہا تھا۔ سرفراز اُس پر سے نظریں ہٹانے میں کامیاب نہ ہو رہا تھا۔ اُسے احساس تھا کہ اگر وہ اسی طرح اُس پہ نظریں جمائے کھڑا رہا تو نسیم بدک جائے گی۔

”بارشوں کا موسم ہے،“ وہ بولا۔ ”دیہات میں تو ہر شے سرسبز ہو جاتی ہے۔“

”میرا جی چاہتا ہے کہ کسی گاؤں میں کچھ دن گزاروں۔ کئی سال ہو گئے ہیں میں اپنے آبائی گاؤں بھی نہیں گئی۔“

”آپ ہمارے گاؤں آئیں۔“

”سچ مچ؟“

”یو آر موسٹ ویلکم۔“

وہ ذرہ اب جیٹان بن چکا تھا جس کے منوں بوجھ تلے سرفراز پسا جا رہا تھا۔ وہ اپنی قوتِ ارادی کے پورے زور سے اپنے ہاتھ کو قابو میں رکھے ہوئے تھا جو بڑھ کر اُس ذرے کو اُڑس لینا چاہتا تھا۔ اُس بیباک ذرے نے دانتوں کی ہموار شکل کو بگاڑ کر رکھ دیا تھا۔

”تو آپ اپنی برتھ ڈے پر ہمیں انوائیٹ کریں گے؟“

”ضرور۔ ابھی سے انویٹیشن ہے۔ تیرہ اگست۔ ڈائری میں نوٹ کر لیں۔ گو اس

میں ابھی دس مہینے ہیں۔“



”دس ماہ گزرنے میں کوئی دیر لگتی ہے۔“

اب اُس کے لئے اپنے آپ کو روکنا برداشت سے باہر ہوتا جا رہا تھا۔ اُس نے سوچا کہ زبان سے بول کر کہنے میں کیا حرج ہے؟ ”آپ کے دانت میں۔۔۔۔۔“ سرفراز نے دل ہی دل میں کہنے کی مشق شروع کر دی۔ گو زبان سے ایک لفظ نہ نکلا تھا، مگر دل کی آواز سے اُسے اندازہ تھا کہ اُس کا لہجہ مناسب حد تک ہلکا پھلکا نہ تھا۔ سرسری ہونا چاہئے، نہ بہت اونچا نہ نیچا، جیسے کوئی کہہ رہا ہو کہ آپ کی مرضی، نکالیں یا نہ نکالیں۔ وہ لہجہ اور آواز برابر کرنے کی کوشش میں ہلکا سا کھانسا۔ حلق سے کھنکارنے کی جو آواز نکلی وہ اُس کے کانوں میں دندنانے لگی۔ آواز دُرست نہ تھی۔ ان سب باتوں سے پہلے، سرفراز نے سوچا، وہاں سے نظر ہٹانا ضروری تھا۔ اس خیال کے آتے ہی اچانک اُسے یہ کام آسان معلوم ہونے لگا۔ اُس نے جلدی سے دائیں اور بائیں مڑ کر کمرے پہ نظر ڈالی۔ اس کے ساتھ ہی گویا طلسم ٹوٹ گیا۔

”آپ آج رات ادھر ہی رکیں گے نا؟“ نسیم نے پوچھا۔

”جی ارادہ تو ہے،“ سرفراز نے کہا۔

”نھیک ہے۔ پھر بات ہوگی۔“ وہ الوداعی ہنسی ہنس کر چلی گئی۔ ایک کا ذرہ ابھی تک وہیں اٹکا تھا، جس کی اُسے خبر بھی نہ تھی جیسے سرفراز کا دل جس کی کیفیت کا اُسے علم تک نہ تھا، مگر جس پہ آہستہ آہستہ اُس کا قبضہ ہوتا جا رہا تھا۔

گھر بھر میں تاریکی تھی، سوائے ایک شعیب کے کمرے کے، جس میں چار لڑکے بیٹھے تاش کھیل رہے تھے۔ آصف گولڈ اور شرفی دونوں کو آصف کی کار پہ، جو اُس کے صنعتکار باپ نے اُسے خرید کر دے رکھی تھی، راتوں رات ملتان پہنچنا تھا، جہاں دونوں کی پوسٹنگ تھی۔ مگر شرفی کا اصرار تھا کہ۔۔۔۔۔ ”یار زندگی کا کیا پتا۔۔۔۔۔“ روانگی سے پہلے تاش کا ایک راؤنڈ ہو جائے۔ تین گھنٹے کے اندر شرفی اپنی ساری نقدی ہار چکا تھا۔

”شوکی نے شرط کے سو روپے دینے ہیں،“ وہ بولا۔ ”وہ لگتا ہوں۔“

”ارے جا،“ آصف نے کہا، ”بانڈے سے بہاولپور کے ریگستان میں کون جا کر

وصول کرے گا۔“

”دے دے گا۔ نہ دیا تو کیپٹن دلاور لے کر دے گا۔“



”کیپٹن دلاور سے کون مانگے گا؟“

”اگلے مہینے ری یونین ہے۔ تجھے پیسوں سے واسطہ ہے نا؟ مل جائیں گے۔“

”نو وے،“ آصف نے سر ہلا کر کہا۔

”تو لے پھر،“ شرفی نے اپنی گھڑی اتار کر میز پر رکھ دی۔

”پک اٹ آپ، شرفو،“ شعیب نے کہا۔ ”یہ میس نہیں، میرا گھر ہے۔ پرسل

پر اپنی نہیں چلے گی۔“

”کیا حرج ہے۔ بڑا بڑا نواب سلطنت ہار جاتا ہے۔ ہارنے میں کوئی بے عزتی کی

بات ہے؟ شاعروں نے تو اسے زندہ جاویداں بنا دیا ہے۔“

”زندہ جاوید،“ سرفراز نے تصحیح کی۔

”زندہ جاویداں،“ شرفی نے اصرار کیا۔ ”وانٹ اے بیٹ؟“

”شرفی، تو ان پڑھ کا ان پڑھ ہی رہا،“ شعیب نے کہا۔

آصف نے گھڑی اٹھا کر آگے بڑھائی اور دوسرے ہاتھ کی انگلی ہلا کر شرفی کو اٹھنے

کا اشارہ کیا۔ ”کم آن، گیٹ آپ۔ دونج گئے ہیں۔ چھ بجے پریڈ پر پہنچنا ہے، یاد ہے؟“

”لولیتا زندہ رہے،“ شرفی کہا۔ ”دو گھنٹے میں پہنچ جائیں گے۔“

آصف کی زرد رنگ فوکس ویگن لولیتا کے نام سے مشہور تھی۔

”تجھے سیرنگ کو ہاتھ نہیں لگانے دوں گا،“ آصف نے کہا۔ ”آتی دفعہ تو نے میرا

خون خشک کر دیا تھا۔ چل اٹھ۔“

”کیوں، کیا ہوا تھا؟“ شعیب نے دریافت کیا۔

”ادھر کی ادھر چلاتا ہوا آیا ہے، اور کیا ہوا ہے؟ رینگ ڈرائیور کا تخم۔“

”بھئی تو پچی ہے نا،“ سرفراز نے کہا۔ ”نشانہ ادھر مارتا ہے، گولہ کہیں اور گرتا

ہے۔“

شرفی کلائی پہ گھڑی باندھ کر بادل نخواستہ اٹھ کھڑا ہوا۔

”شرفی،“ سرفراز نے کہا، ”زندہ جاویداں شاعر کا کلام تو سناتے جاؤ۔“

”دونوں جہان،“ شرفی نے میز پر پھیلے ہوئے پتوں کی جانب انگلی سے اشارہ کر کے

کہا، ”تیری محبت میں ہار کے، وہ جا رہا ہے کوئی۔۔۔۔۔۔“



باقی کا شعر چاروں کے قہقہوں میں دب گیا۔ بیرونی برآمدے کے چھوٹے سے بلب کی روشنی میں اُنہوں نے الوداع کہی، اور لوہیتا پھر رر کر کے گیلی رات میں سفید دھواں چھوڑتی ہوئی تاریکی میں غائب ہو گئی۔ شعیب اور سرفراز جیبوں میں ہاتھ دیئے کچھ دیر تک وہیں کھڑے لان کی نیم تاریکی میں دیکھتے رہے جس کی گھاس اکتوبر کی اوس میں کہیں کہیں سے چمک رہی تھی۔

”تم کس وقت پیدا ہوئے تھے؟“ سرفراز نے پوچھا۔

”یاد نہیں رہا،“ شعیب نے جواب دیا۔

”ذہن پر زور دے کر سوچو۔ اُواں اُواں کی آواز کے ساتھ ایسوی ایٹ کرو۔ پھر

گھڑی کی شکل یاد کر کے بتاؤ سوئیاں کس پوزیشن میں تھیں۔ میں خود حساب لگا لوں گا۔“

”شائد صبح کے آٹھ بجے تھے،“ شعیب سنجیدگی سے بولا۔

”گویا اب تم اکیس برس اور اٹھارہ گھنٹے کے ہو چکے ہو۔“

”ہاں،“ شعیب نے سوئے ہوئے لہجے میں کہا۔ ”تخمیناً۔“

”اس لمبے عرصے میں تم نے کیا کام کیا ہے؟“

”میشن پائی ہے۔“

”میں اسے کوئی ایسا کام نہیں سمجھتا۔“

”ایم ایس، تو ڈس لائل ہے۔“

”نو۔ جسٹ ایزی۔“

”میں تو سونے جا رہا ہوں۔ شعیب نے کہا۔

”میں بھی ابھی آ رہا ہوں۔ تم چلو۔“

سرفراز برآمدے سے نکل کر لمبے، مستطیل لان میں داخل ہوا اور ٹہکتا ہوا اُس

کے وسط تک چلا گیا۔ وہاں رُک کر وہ پلٹا اور بے خیالی سے مکان کو دیکھنے لگا۔ نیمہ کا کمرہ

مکان کے عقب کی جانب تھا۔ وہ اس وقت کیا کر رہی ہوگی، سرفراز نے اپنے دل سے

سوال کیا؟ پھر خود ہی جواب دیا، گہری نیند سو رہی ہوگی۔ کیا سونے سے پہلے اُس نے دانت

صاف کئے ہونگے؟ یہ کوئی ایسا لایعنی سوال نہ تھا۔ سرفراز پہ سراپیمانی طاری تھی۔ وہ جیسے

ان لوگوں کو اُس دقیانوسی گاؤں اور کچے گھر میں لے جائے گا جہاں ڈھنگ کا غسل خانہ بھی



نہیں تھا؟ میں سے واپسی پر نسیم نے اپنے بھائی سے سرفراز کی دعوت کا ذکر بھی کر دیا تھا۔

”بچو، اب تو بلانا ہی پڑے گا،“ شعیب نے کہا تھا۔ ”بچ کر نہیں جاسکتے۔ کوئی بہانہ نہیں چلے گا۔“

سرفراز نے اندازے سے دس مہینے کا ذکر کر دیا تھا۔ اب صحیح وقت کا حساب لگانے کے لئے اُس نے اُنکلیوں پہ شمار کرنا شروع کیا۔ ایک، دو، تین۔۔۔۔۔ اُس کے پاس نو مہینے اور نو دن کا عرصہ تھا۔ صرف اتنے وقت میں وہ کیسے اپنی زندگی کا نقشہ بدل سکتا تھا؟ ایک مایوس سا خیال اُس کے دل میں آیا کہ وہ اپنی سالگرہ شہر کے کسی ہوٹل میں منعقد کر سکتا تھا۔ لالہ خوشی سے بل ادا کر دے گا۔ مگر نسیم نے تو خاص طور پہ اُس کے گاؤں آنے کی خواہش کا اظہار کیا تھا۔ کبخت گاؤں کا ذکر کیسے آیا تھا؟ سرفراز کا ذہن نسیم کے ساتھ ہونے والی اپنی گفتگو کو نٹولتا ہوا پیچھے کی جانب چلنے لگا اور ایک مقام پہ جا کر رُک گیا۔ ”بارش کا موسم ہے،“ اُس نے خود کہا تھا، ”دیہات میں تو ہر شے سرسبز ہو جاتی ہے۔“ غصے میں سرفراز نے ایک چپت اپنی ران پہ ماری۔ یہ کہنے کی کیا ضرورت تھی؟ یہ کیوں نہیں کہا کہ وہاں تو گھٹنے گھٹنے کیچڑ ہو جاتا ہے جس کے اندر چلنا محال ہوتا ہے؟ سرفراز کو یوں محسوس ہو رہا تھا جیسے عنقریب اُس کے بدن کا لباس چھن جانے والا تھا اور وہ دنیا کے سامنے ننگا ہو جائے گا۔ اسی حالت میں وہ بستر پہ پہنچ کر اندھیرے میں لیٹا رہا۔ دیر تک اُسے نیند نہ آئی۔ پہلی بار اُسے احساس ہو کہ وہ کہاں سے اُٹھ کر کہاں پہ آپہنچا تھا، اور اس مقام پہ وہ اپنی ذات تک محدود تھا، اُس کے ساتھ کوئی قافلہ، کوئی قبیلہ چل کر نہ آیا تھا۔ ایک اُس کا بھائی تھا جس نے اپنی محنت سے چار پیسے کمائے تھے، مگر کوئی اعلیٰ عہدیدار، کوئی جاگیردار، کوئی نامور سیاستدان اُس کی پشت پہ نہ تھا۔ یہاں تک کہ اُس کے آبائی گھر کا دروازہ بھی کسی کے آگے کھولنے کے قابل نہ تھا۔ آخر نیند کے غلبے کے اندر ایک بیتاب، فریاد کرتا ہوا سوال اُس کے دماغ میں ابھرا: میں نے نسیم کے آگے اپنے دل کو اتنی ڈھیل کیوں دی تھی؟

”یار ایک کام تو کرنا،“ جاتے جاتے سرفراز نے شعیب سے کہا۔ ”میرا ایک کزن

ہے، عباس۔“



”باسا؟“ شعیب نے ہنس کر پوچھا، ”ڈنڈی والا باسا؟“

”ہاں،“ سرفراز ہنسا۔ ”اُسے پولیس میں بھرتی کروانا ہے۔“

”کیوں، زمیندارے سے بھاگ گیا ہے؟“

”وہ تو اس نے دیر ہوئی چھوڑ دیا۔ کچھ غلط کاموں میں پڑ گیا ہے۔ بریگیڈیئر

صاحب کے کوئی کانٹک ہیں؟“

”یہ کام تو میں بھی کر سکتا ہوں،“ شعیب نے کہا۔ ”سُرخ رو سے کہوں گا۔ تم خود

بھی کہہ سکتے ہو۔ اُس کا بھائی اے۔ ایس۔ پی لگا ہوا ہے۔“

”کہاں؟“

”یہاں پر۔ پولیس ہیڈ کوارٹر میں۔“

”یار تم ہی اُس سے بات کرنا۔ تمہاری اُس اُجڑ پٹھان کے ساتھ زیادہ دوستی

ہے۔“

”آدمی کام کا ہے۔ ٹھیک ہے۔ میں بات کر لوں گا۔“

”بھولنا نہیں، اِس ایمپارنٹ۔“

”ڈونٹ وری۔ آئی ول لیٹ یو نو۔“

سرفراز واپس اپنی یونٹ میں پہنچا تو اُس کے دل میں ایک ہی خیال تھا۔ گو دو ہفتے

کے بعد وہ ایک دن کی چھٹی پہ گھر جانے والا تھا، مگر کیفیت یہ تھی کہ اُس وقت تک انتظار

کرنا اُس کے لئے محال ہو چکا تھا۔ آتے ہی وہ اعجاز کو خط لکھنے بیٹھ گیا۔ نو دس مہینے میں،

اُس نے لکھا، اُس کے کچھ دوست احباب مہمان بن کر گاؤں آنے والے تھے۔ گھر کی

حالت ٹھیک نہیں تھی۔ اگر سارا گھر پکا نہیں بن سکتا تو کم از کم صحن اور باہر کی دیواروں پر

اینٹیں چنوائی جانی چاہئیں۔ مگر سب سے ضروری بات یہ تھی کہ صحن والا کمر گرا کر اُس کی

جگہ پہ ایک پکا کمرہ بنایا جائے جس کے ساتھ ایک غسل خانہ ہو۔ غسل خانے میں سارے

انتظامات ہونے چاہئیں۔ نہانے کے علاوہ منہ ہاتھ دھونے، دانتوں پہ برش وغیرہ کرنے کے

لئے واش بیسن، اور سامنے دیوار پر شیشہ نصب ہونا چاہئے۔ سب باتیں تفصیل سے لکھ کر

سرفراز نے مزید کہا کہ باقی آئندہ، اور خط کو اُسی روز رات کی ڈاک میں بھیج دیا۔ دو ہفتے

کے بعد وہ ایک روز کی شیشیں لیو پر گاؤں گیا۔



”سرفراز، میں نے آتے ہی تجھ سے کہہ دیا تھا کہ تیرے خط کے مطابق سب کام ہو جائے گا۔ دُھرا کر کہنے کی کیا ضرورت ہے۔“ اعجاز نے کہا۔

”لالہ،“ سرفراز ہنس کو بولا، ”مجھے پتا ہے نا، کہ تم پیسے کو کتنے زور سے باندھ کر رکھتے ہو۔“

”پیساکھیت کے چوہے کی طرح ہوتا ہے،“ اعجاز نے کہا، ”پکڑ کے نہ رکھو تو دم چھڑا کر بل میں غائب ہو جاتا ہے۔ شکر کر کہ اکیلی جان ہو، میں تیرے پیچھے کھڑا ہوں۔ گھر بار چلاؤ گے تو پتا چل جائے گا۔ یہ کانڈ کیسے لے کر آئے ہو؟“

”میں نے کچھ ٹھیکیداروں سے پوچھ گچھ کر کے کام کا تخمینہ لگوایا ہے۔“

”سرفراز ٹھیک ہی تو کہتا ہے،“ سیکنہ بولی۔ ”افسروں کے میل جول والے بھی افسر ہی ہوتے ہیں۔ اُنھک بیٹھک کے لئے جگہ مناسب ہونی چاہئے۔ اس میں ساروں کی عزت ہے۔“

”تو کیا مجھ کو اس بات کی سمجھ نہیں؟“ اعجاز نے کہا۔ ”اب تو بھی مجھے سبق پڑھانے لگی ہے۔ تم دونوں کے ہاتھ میں کام دے دوں تو کبازا کر کے رکھ دو۔ یہ جو فوج کے ٹھیکیداروں سے حساب کتاب کروا کے لایا ہے، اپنی طرف سے بڑا تیر مارا ہے۔ اتنی رقم سے تو دو مکان کھڑے ہو جاتے ہیں۔ یہ لوگ لٹیرے ہیں۔ کوئی انجان اُن کے ہتھے چڑھ جائے تو جیب خالی کر دیتے ہیں۔ یہ کام میرے اوپر چھوڑ دے سرفراز دس مہینے تو بڑی دور کی بات ہے۔ دیکھتے دیکھتے مکمل کروا دوں گا۔ اچھا، یہ کون سے مہمان ہیں جو آرہے ہیں؟“

”ایک ہی ہے،“ سرفراز نے جواب دیا۔ ”میرا ایک دوست ہے۔“

”بس ایک؟“

”شاید اُس کے ساتھ،“ سرفراز کا دل اُچھلا، ”کوئی اور بھی آجائے۔“

”تیرا دوست بھی لفٹنٹ ہے؟“

”ہاں لالہ۔ شعیب۔ پانگ آؤٹ پر تم سے ملا تو تھا۔“

”شعیب؟ کچھ یاد پڑتا ہے۔ وہ تو نہیں جس کا بڑی بڑی مونچھوں والا بریگیڈیئر

باپ بھی آیا ہوا تھا؟“



”وہی ہے۔“

”ٹھیک ہے، سو دفعہ آئیں۔ میرا اور تیرا گھر تیرے دوستوں کا اپنا گھر ہے،“ اعجاز فخر سے بولا۔ ”فکر نہ کرو، اُن کے شایان شان مکان تیار ہو گا۔ کہو گے تو ساری گلی پکی کروا دوں گا۔ سردیاں نکل جائیں تو شروع کروا تا ہوں۔“

”کیوں؟“ سرفراز نے پوچھا۔

”مجھے تعمیراتی کام کا تجربہ نہیں۔ سیمنٹ اور اینٹ کو دھوپ چاہئے ہوتی ہے، کڑکتی ہوئی دھوپ، پھر جا کے اینٹ اپنی اصلی جگہ پر بیٹھتی ہے۔ اپریل میں شروع کرا کے مئی میں ختم کرا دوں گا۔ بارشوں سے پہلے سب کچھ سوکھ جائے گا۔ تیری سالگرہ تو اگست میں ہے نا؟ بڑا وقت پڑا ہے۔ تسلی سے رہ۔ بس یہ سردیوں کے مہینے کام کا زور ہے۔ یہ بھی نکل جائے گا۔“

”کون سے کام کا؟“ سرفراز نے پوچھا۔

”اپنا باہر کا کام ہے،“ اعجاز نے بات ٹالتے ہوئے کہا۔ ”تو فکر نہ کر۔ چاہے تو ساری پلٹن کو لے آنا۔“

”باہر کا کام۔ باہر کا کام،“ سیکنہ بڑبڑانے لگی۔ ”ذرا اپنے لالے سے پوچھ باہر کا کیا کام ہے؟ کوئی زمین کا کام ہے؟ کاروبار کا کام ہے؟“

”چل تو چپ کر،“ اعجاز نے کہا۔

”چپ کیوں کروں؟ گڑ کی منڈی میں مندا آ گیا ہے اور اسے باہر کا کام پڑا ہوا ہے۔ میری بات کو تو یہ بیٹھا بیٹھا گنوا دیتا ہے۔“

سرفراز نے یہ دیکھا تو بات بدلنے کو کہا۔ ”کچھ گلی کی نالی کا بھی انتظام ہو جائے تو بہتر ہے۔“

”ہو جائے گا، ہو جائے گا۔ تو تو ایسے فکر کر رہا ہے جیسے گل ہی تیرے مہمان آنے والے ہیں۔“



## باب 10

سردیاں گزرنے پر اعجاز نے وعدے کے مطابق جون کے شروع تک مکان اور صحن پکا کروا کے سفیدیاں کرا دی تھیں اور ساری عمارت جون کی دھوپ میں سوکھ کر مضبوط ہو چکی تھی۔ اُس نے پرانے کچے کمرے کو اُسی طرح رہنے دیا اور گلی والے بڑے دروازے کے ساتھ اندر کی طرف ایک نیا کمرہ اور غسل خانہ تعمیر کرا دیا۔ ساتھ ہی باورچی خانے میں بھی تبدیلیاں کرائی گئیں۔ سفیدی کے علاوہ دیواروں پر چھتیاں لگوائی گئی تھیں جن پر برتن اور مریچ مصالحے کے ڈبے رکھے جاتے تھے۔ اس کے علاوہ درمیان میں رکھنے کے لئے پالش شدہ لکڑی کی میز اور چار کرسیاں خریدی گئیں جنہیں سرفراز اپنے قیام کے دوران، یا کبھی کبھی دونوں لڑکے کھانا کھانے کے لئے استعمال کرتے تھے۔ اعجاز اور سکیہ ہمیشہ چولہے کے پاس بیٹھیں اور گرمیوں کے سات آٹھ مہینے، بارشوں کے دن چھوڑ کر، ہانڈی چولہا سب صحن میں رہا کرتا تھا۔ مہمانوں کے لئے جگہ تیار تھی، مگر یہ کسی کو یاد نہ رہا تھا کہ سرفراز کی سالگرہ والے دن فوج کی یونٹیں یوم آزادی کی تقریبات کی ریسرسل کیا کرتی ہیں اور افسروں کے لئے چھٹی لینا ایک مسئلہ بن جاتا ہے۔ چنانچہ وقت آنے سے کافی پہلے ہی سرفراز اور شعیب کا آپس میں فیصلہ ہو چکا تھا کہ سرفراز کی سالگرہ کو ستمبر کے مہینے تک ملتوی کر دیا جائے۔ اگست کے آخری ہفتے میں یہ طے ہوا کہ ستمبر کی گیارہ تاریخ کو شعیب اور نسیم گاؤں پہنچیں گے۔ سرفراز نے اعجاز کو، جو اپنی ذمہ داری نبھانے کے بعد ایک بار پھر اپنے کاموں میں مصروف ہو چکا تھا، فونو گرافر کی دکان پر فون کر کے پیغام دے دیا۔ دس تاریخ کو چولہے کا سارا انتظام صحن سے اٹھا کر باورچی خانے کے اندر منتقل کر دیا گیا۔

سہ پہر کے وقت جب شعیب اور نسیم پہنچے تو سرفراز مہمانوں کے لئے نئے بنے ہوئے کمرے میں ان کے بیگ رکھوا کر انہیں باورچی خانے میں لے گیا جہاں سکیہ بیٹھی ہوئی رات کے کھانے کا بندوبست کر رہی تھی۔ وہ تیزی سے اٹھ کھڑی ہوئی۔ ”السلام علیکم،“ وہ سر کو اوڑھنی سے ڈھانپتے ہوئے بولی، اور کرسی سیدھی کر کے نسیم کے بیٹھنے کا



انتظار کرنے لگی۔

”نہیں نہیں،“ نسیم نے کہا، ”آپ بیٹھی رہیں۔ میں بھی آپ کے ساتھ بیٹھتی ہوں۔“ وہ سکیئنہ کے بیٹھنے کا انتظار کئے بغیر جا کر چولہے کے پاس دوسری پیڑھی پر بیٹھ گئی۔ سکیئنہ وہاں سے ہٹ کر اُن کے لئے جگ میں شربت بنانے لگی۔ سرفراز، شعیب اور اعجاز میز کے گرد کرسیوں پر بیٹھ گئے۔ سکیئنہ نے شیشے کا جگ اور تین گلاس میز پر رکھے، اور چوتھے میں شربت بھر کر نسیم کو پیش کیا۔ پھر وہ جا کر اپنی پیڑھی پر بیٹھ گئی۔

”آئیے،“ نسیم نے ہاتھ بڑھا کر حسن سے کہا، جو کھڑا دلچسپی سے اُسے دیکھ رہا تھا۔ ”ہمارے پاس آئیے۔“

”حسن، جو ”اوئے“ کر کے بلائے جانے کا عادی تھا، ایسے طور پہ مخاطب کئے جانے پر پریشان ہو گیا۔

”آئیے بھی، میں آپ کی بہن ہوں،“ نسیم نے دُھرا کر کہا۔

”چل او حسنے، یہ تیری باجی ہے،“ سکیئنہ نے حکم دیا۔ ”سلام کر۔“

حسن رُک رُک کر، ایک ایک قدم آگے بڑھنے لگا۔

”آئیے۔ آؤ آؤ۔ ایشاباش۔ یہاں بیٹھو۔ آؤ۔ اب بیٹھ بھی جاؤ۔ ہاں، ایسے

ے۔۔۔۔۔ آپ کا نام کیا ہے؟“

حسن چپکا بیٹھا نسیم کا منہ دیکھتا رہا۔

”اوئے بول، اپنا نام بتا،“ سکیئنہ نے کہا، ”یا گنگ شاہ تجھے چاٹ گیا ہے؟“

بچے نے شرما کر نظریں پھیر لیں، مگر زبان نہ کھولی۔

”حسن،“ سکیئنہ نے بتایا۔ ”اس کا نام حسن ہے۔ سارا دن تو زبان اس کے منہ

میں نہیں ٹھہرتی، اس وقت گنگا ہو گیا ہے۔“

”کوئی بات نہیں،“ نسیم ہنس کر بولی، ”شرما رہا ہے۔“ پھر وہ حسن سے مخاطب

ہوئی۔ ”شرمانے کی کیا بات ہے بھی، میں تو تمہاری باجی ہوں۔ سکول جاتے ہو؟“

بچے نے اثبات میں سر ہلایا۔

”کونسی جماعت میں ہو؟“

”پانچویں میں ہے۔“ سکیئنہ نے جواب دیا۔ ”دونوں پانچویں میں ہیں۔“



”جوڑے ہیں“، ”سکینہ نے کہا۔

”حسن اور حسین۔ بھئی واہ کیا خوب نام ہیں۔ وہ کہاں ہے؟“

”سکول میں ہمارے ساتھ بھی ٹونز پڑھا کرتی تھیں،“ نسیمہ نے بتایا۔ ”آئیڈل ٹیکل ٹونز۔ بالکل ایک جیسی تھیں۔ اُن کی شناخت کرنے کے لئے الگ الگ سیکشنوں میں داخل کیا گیا تھا، شبو، یاد ہیں جمیلہ اور عقیلہ؟“

”ہاں۔“

سرفراز اور شعیب اپنے اپنے گلاس ختم کر کے اُٹھے اور سرفراز کے کمرے میں چلے گئے۔ وہاں پہ وہ چند منٹ تک بیٹھے اپنے گروپ کے لڑکوں کی تازہ ترین خبروں کا تبادلہ کرتے رہے۔ گولڈ نے لولیتا بیچنے پہ لگادی تھی، اس کا او۔سی۔۔ حسد کی وجہ سے اُس کے خلاف ہو گیا تھا اور اُسے ریگولیشن بک دکھاتا رہتا تھا۔ بکرے کو ڈرنکن ٹیس اور مس بی ہیوئیر پر ریپریمانڈ مل چکی تھی۔ نیولے کی منگنی ہو گئی تھی۔ شعیب نے بتایا کہ وہ اس سال سول سروس کا امتحان دینے کا ارادہ رکھتا تھا اور اجازت نامہ حاصل کرنے کی درخواست جی۔ ایچ۔ کیو جا چکی ہے۔ پھر اُس نے کہا،

”ایم ایس، یار اپنا پنڈ، تو دکھاؤ۔“

باورچی خانے کے سامنے سے گزرتے ہوئے سرفراز نے دیکھا کہ نیمہ کی آدھی پیڑھی پہ سن اور ساتھ ہی فرش پہ حسین بیٹھا ہوا تھا۔ نیمہ دونوں سے باتیں کر رہی تھی۔ اعجاز کرسی پہ بیٹھا اپنے ست انداز میں سلیمہ سے کچھ کہہ رہا تھا۔ سرفراز اور شعیب ابھی دروازے تک ہی گئے تھے کہ اعجاز نے آواز دی۔

”دو منٹ رک جاؤ، چائے بن رہی ہے۔“

دونوں وہیں پہ رُک کر باتیں کرتے رہے، پھر شملتے ہوئے واپس آ کر باورچی



خانے میں کرسیوں پر بیٹھ گئے۔

”چلو اب باجی کا پیچھا چھوڑو۔“ سکیئہ نے چائے کے برتن میز پر رکھتے ہوئے بچوں سے کہا، ”آؤ بی بی، اب یہاں اوپر بیٹھ کر چائے پیو۔“

”نہیں جی، میں آرام سے بیٹھی ہوں۔ ہم سب،“ اُس نے دونوں بچوں پر ہاتھ رکھ کر کہا، ”یہاں پر ہی چائے پیئیں گے۔“

سکیئہ نے عمدہ چینی کے سیٹ میں، جو سال بھر میں ایک آدھ بار ہی نکلتا تھا، چائے بنائی۔ اعجاز اُن کے لئے شہر سے دلائی بسکٹوں کے ڈبے خرید کر لایا تھا، جو اُس نے کھول کر پیش کئے۔

”لالہ، آپ کے گڑ کی بہت تعریف سنی ہے،“ شعیب نے کہا۔

”سرفراز ساتھ لے جاتا رہا ہے،“ اعجاز نے کہا۔ ”اِس نے چکھایا نہیں؟“

”اِس کی اپنی بھوک ختم ہو تو کسی کو دے: مجھے تو اس نے ہوا تک نہیں لگائی۔“

”بیچ دیتے ہونگے،“ نسیمہ شرارت سے بولی۔

”جیسے تم کیا کرتی تھیں،“ شعیب نے کہا۔

”کب؟“ نسیمہ نے چمک کر کہا، اور ساتھ ہی اُسے چپ رہنے کا اشارہ کیا۔

”سردیوں میں ہماری خالہ سوچی کی پنیاں بنا کر بھیجا کرتی تھیں۔“

”جھوٹ،“ نسیمہ چیخی۔

”جھمی اپنے حصے کی سکول لے جا کر۔۔۔۔۔۔“

”جھوٹ جھوٹ۔ شبو جھوٹ مت بولو۔۔۔۔۔۔“

”اپنی سیلیوں کو بیچ دیتی اور اُن پیسوں کے آلو چھو لے کھا لیتی تھی۔“

سب ہنسنے لگے۔ اُنہیں دیکھ کر حسن اور حسین بھی ہنس پڑے۔

”اِن کی باتیں مت سنو،“ نسیمہ بچوں سے مخاطب ہوئی۔ ”یہ گپیں مار رہے

ہیں۔“

اُس کا چہرہ سرخ ہو گیا تھا۔ اُس نے منہ پھیر کر چائے کی پیالی لبوں سے لگالی۔

اعجاز نے ایک مرتبان چھتی سے اتارا اور اُس کا ڈھکنا اُتار کر پلیٹ میں اُنڈیل دیا۔

پلیٹ گڑ کی ڈلیوں سے بھر گئی۔ شعیب نے ایک ڈلی اٹھا کر دانتوں سے کافی اور چبانے لگا۔